

சேலம், நீலகிரி மாவட்ட வனங்களில் 'டிரோன்' ஆய்வு

18 July 2022

சென்னை : சேலம், நீலகிரி மாவட்டங்களில், வனப் பகுதிகளை 'டிரோன்' உள்ளிட்ட நவீன சாதனங்களை பயன்படுத்தி, டிஜிட்டல் சர்வே மேற்கொள்ளப்பட உள்ளது. தமிழகத்தின் வனப் பகுதிகள் குறித்த ஆவணங்கள், வனத்துறையிடம் உள்ளன. காகித வடிவிலான இந்த ஆவணங்கள், பல ஆண்டுகளுக்கு முன் தயாரிக்கப்பட்டன.

இந்த ஆவணங்களைப் பயன்படுத்தி, வனப் பகுதிகளின் நிலவரம் தொடர்பான புதிய முடிவுகள் எடுப்பதில் சிக்கல் ஏற்படுகிறது. குறிப்பாக, வனப்பகுதிகள் குறித்த துல்லியமான தகவல்களை பயன்படுத்த முடியாத நிலை உள்ளது. வனப்பகுதிகளில் ஒவ்வொரு இடத்தின் புவியியல் அமைப்புக்கும் அதன் தற்போதைய தோற்றும், அங்குள்ள இயற்கை வளங்கள் ஆகியவை குறித்த விபரங்கள் கிடைப்பதில்லை.

இதனால், ஒவ்வொரு வனப்பகுதி குறித்தும் முழுமையான விபரங்களை, டிஜிட்டல் முறையில் தொகுக்கும் பணிகளை வனத்துறை துவக்கி உள்ளது. இதற்கான புவியிடங்காட்டி எனப்படும் ஐ.பி.எஸ்., மற்றும் 'டிரோன்' வசதிகளை பயன்படுத்த முடிவு செய்யப்பட்டது. முதற்கட்டமாக, நீலகிரி மாவட்டம் 'லாங்ட' வனப் பகுதியில் 287 ஏக்கரிலும், சேலம் கஞ்சமலை வனப்பகுதியில் 4,472 ஏக்கரிலும், இந்த சர்வே பணிகள் மேற்கொள்ளப்பட உள்ளன. இதற்கான நிறுவனங்களை தேர்வு செய்யும் பணிகள் துவங்கி உள்ளதாக, வனத்துறை அதிகாரிகள் தெரிவித்தனர்.

Source: https://www.dinamalar.com/news_detail.asp?id=3079335